

ठळक बातम्या

- इराण-इस्त्रायल संघर्षात अमेरिकेची उडी
- ऑपरेशन सिंधु मार्फत १ हजार ११७ भारतीयांना परत आणण्यात यश
- लडाखमध्ये आयोजित सरहद शौर्यथॉनचं उपमुख्यमंत्री एकनाथ शिंदे यांच्या हस्ते उद्घाटन
- पहलगाम दहशतवादी हल्ल्याप्रकरणी राष्ट्रीय तपास यंत्रणेने केली दोन जणांना अटक

आणि

- आषाढ वारीसाठी संत तुकाराम आणि संत ज्ञानेश्वर पालख्या पुण्याहून रवाना

<><><><>

इराणच्या तीन आण्विक तळांवर हल्ला करून अमेरिकेनं इराण-इस्त्रायल संघर्षात जाहीररीत्या उडी घेतली आहे. दहशतवादी कारवायांना रसद पुरवणाऱ्या देशाला लगाम घालण्यासाठी इतर कोणताही पर्याय शिल्लक राहिला नसल्यानं अमेरिकेनं नाईलाजास्तव ही कारवाई केल्याचं अमेरिकेचे अध्यक्ष डोनाल्ड ट्रंप यांनी म्हटलं आहे. इराणने आता शांतता प्रस्थापित करावी असं आवाहनही त्यांनी केलं आहे. अमेरिकेच्या या कारवाईचं इस्त्राएलने स्वागत केलं आहे. त्यापाठोपाठ इस्त्रायलने पश्चिम इराणमधल्या लष्करी तळांवर क्षेपणास्त्र हल्ले केले आहेत.

अमेरिकेनं केलेला हल्ला आंतरराष्ट्रीय कायदा, संयुक्त राष्ट्रांची सनद आणि अण्वस्त्र प्रसार विरोधी कायद्याचं उल्लंघन करणारा असल्याचं सांगत इराणने तीव्र निषेध व्यक्त केला आहे. या हल्ल्याचे दूरगामी परिणाम होतील, असा इशाराही इराणनं दिला आहे.

हल्ला झालेल्या फोर्डो, नतांज आणि एस्फहान इथं निवासी भागात कुठलाही किरणोत्साराचा धोका सर्वेक्षणात आढळलेला नाही, तसंच आपला अणुकार्यक्रम जारी राहील, असं इराणच्या अणुऊर्जा संस्थेनं म्हटलं आहे.

दरम्यान, संयुक्त राष्ट्रांचे सरचिटणीस अँटोनियो गुटेरस यांनी अमेरिकेच्या इराणवरच्या हल्ल्यांमुळे पश्चिम आशियातला संघर्ष नियंत्रणाबाहेर जाऊ शकतो, असा इशारा दिला आहे.

अमेरिकेचे हल्ले हा आंतरराष्ट्रीय शांतता आणि सुरक्षेसाठी एक मोठा धोका असल्याचं गुटेरस यांनी आपल्या समाज माध्यमावरच्या पोस्टमध्ये म्हटलं आहे.

<><><><>

ऑपरेशन सिंधू अंतर्गत इराणमध्ये अडकलेल्या अकराशे सतरा भारतीय नागरिकांना आतापर्यंत मायदेशी परत आणल्याची माहिती परराष्ट्र मंत्रालयाचे प्रवक्ते रणधीर जयस्वाल यांनी दिली. ऑपरेशन सिंधू अंतर्गत इराणमधून पहिल्या टप्प्यात ११० नागरिकांना मायदेशी आणलं होतं. दुसऱ्या टप्प्यात २९०, तिसऱ्या टप्प्यात ११७, चौथ्या टप्प्यात ३१० नागरिकांना मायदेशी आणलं गेलं. तर पाचव्या टप्प्यात २९० नागरिक भारतात परतले. उरलेल्या नागरिकांनाही लवकरच मायदेशी परत आणलं जाईल, असं जयस्वाल यांनी सांगितलं.

<><><><>

भारतीय नौदल येत्या १ जुलै रोजी रशियातल्या कॅलिनिनग्राड इथं 'तमाल' या आपल्या बहुपयोगी लढाऊ जहाजाचं जलावतरण करणार आहे. भारत आणि रशियाच्या अनेक वरिष्ठ अधिकाऱ्यांच्या उपस्थितीत होणाऱ्या या कार्यक्रमाला पश्चिम नौदल कमांडचे प्रमुख व्हाईस ऍडमिरल संजय सिंह प्रमुख पाहुणे म्हणून उपस्थित राहणार आहेत. गेल्या दोन दशकात रशियाकडून समाविष्ट होणाऱ्या क्रीवाक श्रेणीतल्या लढाऊ जहाज मालिकेतलं हे आठवं जहाज आहे, अशी माहिती संरक्षण मंत्रालयानं दिली आहे.

<><><><>

कारगील विजय दिवसानिमित्त लडाखमध्ये आयोजित सरहद शौर्यथॉनला उपमुख्यमंत्री एकनाथ शिंदे यांनी आज हिरवा झेंडा दाखवला. या मॅरेथॉनमध्ये देशभरातून अडीच हजारांहून अधिक धावपटू सहभागी झाले असून यातून देशाचा आपल्या लष्करावरचा दृढ विश्वास दिसून येत असल्याचं शिंदे यांनी यावेळी सांगितलं. भारतीय लष्कर आणि सरहद संस्थेनं आयोजित केलेला हा उपक्रम जम्मू-काश्मीर आणि लडाखमध्ये शांतता, देशभक्ती आणि पर्यटन या दृष्टीनं महत्त्वपूर्ण आहे, असं ते म्हणाले. कारगिल युद्ध स्मारकासाठी महाराष्ट्र सरकारतर्फे तीन कोटी रुपयांचा धनादेश त्यांनी यावेळी लष्कराकडे सुपूर्द केला.

<><><><>

प्रधानमंत्री नरेंद्र मोदी यांच्या नेतृत्वाखाली गेल्या ११ वर्षात भारतानं सेवा, सुशासन आणि गरीब कल्याण या तत्वांवर आधारित उपक्रमांमधून लक्षणीय बदल घडवला आहे. गेल्या दशकभरात भारतातल्या उर्जाक्षेत्रात मागणी आणि पुरवठ्यात लक्षणीय वाढ झाली आहे. त्यात नवीकरणीय आणि अपारंपरिक उर्जास्रोतांचा मोठा वाटा आहे. जून २०२५ पर्यंत देशाची एकूण उर्जाउत्पादन क्षमता ४७६ गिगावॅट्सपर्यंत पोहोचली आहे. सौर उर्जेच्या बाबतीत भारताचा आता जगात तिसरा क्रमांक लागतो तर पवन उर्जेच्या बाबतीत भारत जगात चौथ्या क्रमांकावर आहे. एप्रिल २०१८ पर्यंत देशातल्या १०० टक्के खेड्यांपर्यंत वीज पोहोचली. त्यात २ कोटी ८० लाख घरांचा समावेश आहे. वीज टंचाई दूर झाली, विजेचा दरडोई वापर ४५ टक्क्यांनी वाढला आहे. प्रधानमंत्री सूर्य घर योजनेमुळे शेतकऱ्यांना उर्जानिर्मितीला प्रोत्साहन मिळत आहे.

दरम्यान, कोळसा उत्पादन क्षेत्राचंही आधुनिकीकरण झालं असून त्यावरचं अवलंबित्व आणि ताण कमी झाला आहे. एकूणच स्वच्छ आणि हरित उर्जा उत्पादनाच्या दिशेने भारताची दमदार वाटचाल सुरु आहे.

<><><><>

पहलगाम दहशतवादी हल्ल्याप्रकरणी एनआयए या राष्ट्रीय तपास यंत्रणेनं दोन जणांना अटक केली आहे. परवैझ अहमद जोथार आणि बशीर अहमद जोथार अशी त्यांची नावं असून त्यांच्याकडून आणखी तीन दहशतवाद्यांची महिती मिळाली असल्याचं एनआयएच्या सूत्रांनी सांगितलं. ते तिघे पाकिस्तानी नागरिक असून लष्कर ए तैयबाशी संबंधित आहेत. पहलगाममध्ये हिल पार्क इथं परवैझ आणि बशीर यांनी या तिघांना अन्न, निवारा आणि इतर मदत दिली होती. पुढचा तपास सुरु आहे.

<><><><>

संसदेच्या अंदाज समितीच्या कार्यारंभाला ७५ वर्षे पूर्ण होत असून, या अमृत महोत्सवी वर्षानिमित्त एक महत्त्वपूर्ण राष्ट्रीय परिषद उद्या आणि परवा मुंबईत विधान भवनात आयोजित केली आहे.

या दोन दिवसीय राष्ट्रीय परिषदेत "प्रशासकीय कामं सक्षमपणे आणि कमी खर्चात होण्याकरता अर्थसंकल्पीय अंदाजांचं पुनर्विलोकन आणि प्रभावी नियंत्रणात अंदाज

समितीची भूमिका" या विषयावर विचारमंथन होईल. परिषदेच्या समारोपानंतर लोकसभेचे सभापती ओम बिर्ला यांची वार्ताहर परिषद होईल.

संसदेच्या तसंच सर्व राज्य आणि केंद्रशासित प्रदेशांच्या अंदाज समित्यांचे समिती प्रमुख आणि सदस्य या परिषदेत सहभागी होणार आहेत. विधीमंडळाच्या दोन्ही सभागृहांचे सर्व सदस्य आणि राज्यातले संसद सदस्य देखील या परिषदेला उपस्थित राहणार आहेत.

<><><><>

आषाढ वारीसाठी संत ज्ञानेश्वर आणि संत तुकाराम महाराजांच्या पालख्या आज पुण्यातून हडपसरमार्गे पंढरपूरसाठी मार्गस्थ झाल्या. संत ज्ञानेश्वर महाराजांची पालखी आज सकाळी सहा वाजता निघाली असून ती आज दिवेघाटमार्गे सासवडला जाणार आहे. तर, संत तुकाराम महाराजांची पालखी आज सकाळी साधारण सात वाजता मार्गस्थ झाली. या पालखीचा मुक्काम आज लोणी काळभोर इथं असेल. पुण्यात काल दोन्ही पालख्यांच्या दर्शनासाठी काही किलोमीटर पर्यंतच्या रांगा लागल्या होत्या. दोन्ही मंदिरांच्या बाहेर भव्य मंडप उभारण्यात आला होता. वारीचं औचित्य साधून केंद्र सरकारच्या योजनांविषयी जनजागृती करणारे कार्यक्रम कसबा आणि भवानी पेठ परिसरात केंद्रीय संचार ब्यूरोतर्फे सादर करण्यात आले. संत मुक्ताबाई पालखीचं आज बीड शहरात आगमन झालं.

राज्यभरातून आषाढीसाठी अनेक दिंड्या पंढरपूरकडे येत आहेत. राज्यातल्या ८० शहरांतून चार हजार सायकलची दिंडी पंढरपुरात येऊन पोहोचली आहे. पंढरपुरात आज सायकल संमेलन होत आहे. सायकल स्वारांनी वारकरी परंपरेप्रमाणं सायकल वरून नगरप्रदक्षिणा केली. केंद्रीय राज्य मंत्री रक्षा खडसे, जिल्ह्याचे पालकमंत्री जयकुमार गोरे, खासदार धैर्यशील मोहिते पाटील, आमदार रणजीतसिंह मोहिते पाटील यांनी सायकल दिंडीचं उद्घाटन करून दिंडीत सहभाग घेतला. आरोग्यमय भारत या राष्ट्रीय कार्यक्रम अंतर्गत या दिंडीमध्ये सायकल सारख्या व्यायामाचं महत्त्व पटवून देण्यात आलं.

<><><><>

आषाढी एकादशीच्या पार्श्वभूमीवर पंढरपूर इथं स्वच्छता अभियानाला आजपासून सुरुवात झाली. सोलापूर जिल्ह्याचे पालकमंत्री जयकुमार गोरे यावेळी उपस्थित होते. आज सकाळी शहरात ४२ ठिकाणी स्वच्छता मोहीम राबवण्यात आली. यात १४८ टन कचरा गोळा करण्यात आला. आषाढी वारीच्या आधीची ही स्वच्छता मोहीम असून वारीनंतरही

२२ जून २०२५ - रविवार

अशी मोहीम राबवली जाणार असल्याचं गोरे यांनी सांगितलं. पंढरपूर हे संपूर्ण राज्यासाठी महत्वाचं आणि पवित्र धार्मिक ठिकाण असून शहराच्या सर्वांगीण विकासासाठी शासन कटिबद्ध आहे, पंढरपूर कॉरिडॉर सर्वांच्या संमतीने पूर्ण केलं जाईल, असंही गोरे यावेळी म्हणाले. यावेळी जयकुमार गोरे यांच्या हस्ते स्वच्छता कर्मचाऱ्यांचा सत्कार झाला.

<><><><>

राज्यात कोकण, घाटमाथ्यासह विदर्भ आणि मराठवाड्यातल्या काही भागात पावसाचा जोर कायम आहे. कोकण किनारपट्टीवर उंच लाटा उसळण्याचा इशारा भारतीय राष्ट्रीय महासागर माहिती सेवा केंद्रानं दिला आहे. तसंच राज्यातील पूरस्थिती नियंत्रणात असून पुढचे चोवीस तास रायगड, रत्नागिरी आणि पुणे घाट परिसराला ऑरेंज अलर्ट देण्यात आला आहे. सातारा जिल्ह्यातल्या सज्जनगड मार्गावर दरड कोसळली असून दरड हटवण्याचं काम सुरू आहे, असं राज्य आपत्कालीन कार्य केंद्रानं कळवलं आहे.

पश्चिम किनारपट्टीवर समुद्र खवळलेला राहिल, मच्छिमारांनी समुद्रात जाऊ नये, असा इशारा दिला आहे.

//<><><><>||